



■ Kamaləddin Qədim

28 may 2016

WWW.KASPI.AZ

ÖLƏN, SAĞ ƏLİN BAŞIMA

Özüm boyda bir daş olub,
Düşüb yığvalım başıma.
Kim deyirdi səni, dünya,
Sevim, çıxarım başıma?..

Halal loxmam, halal adım,
Haramına ulaşmadım.
Nə qapazın yaraşmadı,
Nə də sığalın başıma...

Mən ki, boyun burub durdum,
Bir ömür uydurub durdum.
Nə oyunlar qurub durdu,
Əyrin, cığalın başıma...

Kar oldummu, lal oldummu,
Ondan belə bal oldummu?..
Mən qal oğlu qal oldummu,
Ölən, sağ əlin başıma...

ÖLÜRSƏM, ALLAH ÖLDÜRSÜN

Olurmu yanım oduna,
Zülmünü çəkim olmanın.
Başına dolanım, durum,
Getməyə yolum olmasın?..

Nə gəlsə canım, gəlsin,
Dərd gəldi, dərmanın gəlsin.
Olurmu fərmanın gəlsin,
Altında qolun olmasın?..

Nə bir çarə, əlac burax,
Neynək, susuz qoy, ac burax.
Burax, ya da ki aç burax,
Mən adlı qulun olmasın.

Haqlıyam, üzüm güldürsün,
Suçluyam, həddim bildirsin.
Ölürsəm, Allah öldürsün,
Qoy sənin əlin olmasın...

SONRA GÖRDÜLƏR

Doğrudu, gördülər məni,
Gördülər, sonra gördülər.
Elə bil ki sağirdilər,
Kordular, sonra gördülər

Bu naşı ovçular elə
Qənimim oldular elə.
Qaçdıqca qovdular elə,
Yordular, sonra gördülər.

Nə başlar, dəhnələr varmış,
Nə qorxunc səhnələr varmış.
Ürəyimdə nələr varmış,
Qırdılar, sonra gördülər.

Beləymiş künclər, bucaqlar,
Beləymiş gözdən uzaqlar.
Yolum üstə nə duzaqlar
Qurdular, sonra gördülər.

Çox kəsildi şert üstümdə,
Yandım, boğuldum tüstümdə.
Qoşunuydu dərd üstümdə,
Ordular sonra gördülər.

Mən ki qayıldım azıma,
Bəxtimə, alın yazıma.
Öldürdülər, namazıma
Durdular, sonra gördülər...

GƏLMƏMİŞ

Ay mənim pərvanə canım,
O arzu, kəmin gəlməmiş.
Çox dolanıb, durma belə,
Gəlməmiş, şamın gəlməmiş...

Asanmı Məcnunluq, asan,
Gör kimlərə qoşulmusan...
Sən artıq sərxoş olmusan
Mey dolu camın gəlməmiş...

Dərilən dərilib, düzdü,
Yuyulub, sərilib, düzdü.
Bir bəxt göndərilib, düzdü,
Yanına zəmin gəlməmiş...

Axı paşa-paşa dedim;
Salar dağa-daşa dedim
Sözlə də baş-başa, dedim
Qalma, ilhamın gəlməmiş...

QOŞA QANADNAN ÇIXMIŞAM

Səhər-səhər bu gün evdən
Təzə saatnan çıxmışam.
Bu əlinən, bu gözünən,
Bu ayaq-atnan çıxmışam.

O köhnə arzu, diləknən,
O “baxaq”nan, o “görək”nən.
O həmin xəstə ürəknən,
O həmin çatnan çıxmışam.

Bir yanıq Kərəməm elə,
Ardımca yol gəlir Lələ.
Məcnunna düşmüşəm çölə,
Dağa Fərhadnan çıxmışam.

Bir şey ki qayılam aza,
Çox özün qoymasın naza.
İl olub ki qışdan yaza
Beş-on manatnan çıxmışam.

Uyub şeytan, cin oynuna,
Bir qondarma din oynuna.
Düşüb fələyin oynuna,
Çıxanda matnan çıxmışam.

Əksilməz ki can bu cannan,
Alınmaz ki qan bu cannan.
Gəzmə, ölüm, mən bu cannan
Qoşa qanadnan çıxmışam...

MƏN ADDA BİRİ VAR-DAŞ TƏRƏZİDİ...

Kim deyir tək elə fikir çəkənəm,
Çəkir də gözüme gözüm şəklini.
Mən həm də çox gözəl şəkil çəkənəm,
Çox gözəl çəkirəm sözün şəklini...

Gündüz gülər görüb surətimi də,
Aldanma, nə çəksəm gecə çəkirəm.
İllərdi mən sənin həsrətini də,
Gülüm, bilirsən ki necə çəkirəm...

Canımın bir gizli sirri yox artıq,
Vəcdan dedikləri baş tərəzidi.
Dünyada mən adda biri yox artıq,
Mən adda biri var - daş tərəzidi...

Dərdi də tuturam dilə, çəkirəm,
Kənardan eşidib, duyanı olmur.
Vallah, ağrını da elə çəkirəm,
Bir qram o yanı, bu yanı olmur...

GÖRÜNÜR HƏMİŞƏ YOL MƏNDƏN QABAQ

Canım, bircə kəlmə sözə dəymərəm,
Qabaqdı, bir kəlmə “OL” məndən qabaq.
Tək elə yer olsa, göy olsa nə qəm,
Ot məndən qabaqdı, kol məndən qabaq.

Bu çapar könlümə, atdı könlümə,
Yaddı sən çəkənlər, yaddı könlümə.
Nə sağım, nə solum yatdı könlümə,
Sağ məndən sonradı, sol məndən qabaq.

Almadım vecimə şah oğlu şahı,
Köləsi olmadım, sevdim Allahı.
Mən könlüpaşanın biriyəm axı,
Olmaz kölə məndən, qul məndən qabaq.

Özünü özündə gəl də ram elə,
Həm ovam, həm də ki, ovçuyam elə.
Mən ana bətnindən yolçuyam elə,
Görünür həmişə yol məndən qabaq...

TUTURLAR

Gör necə qoyurlar adam yerinə,
Adını adlara tay da tuturlar...
Qoymurlar qalasan dərdsiz, kədərsiz,
Hər dərdən, kədərdən pay da tuturlar.

Çıx üstə, qurusun çay, cəhənnəmə,
Doğmasın üzünə ay, cəhənnəmə.
Özünün saydığı say cəhənnəmə,
Fələyin saydığı sayda tuturlar...

Necə biləsən ki, yaxın kimsəni,
Hələ qorxudursa yuxun kimsəni.
Çəkirsen, tutmayır ahın kimsəni,
Elə, ahını da göydə tuturlar...

P.S. Mayın 24-ü Kamaləddin Qədimin doğum günü idi. Hörmətli şairi təbrik edir və yaradıcılıq uğurları arzulayırıq!!

